

# വർഷാരംഭപ്രാർത്ഥന

ഉദയഗീതം

സമൂഹം രണ്ടു ഗണമായി പാടുന്നു

പുതിയൊരു വർഷം പുലരുന്നു:  
പുതുമയിലാശകളുണരുന്നു:  
കർത്താവേ, നിൻ തനയരിതാ  
നിൻതിരുസന്നിധിയണയുന്നു.

ആയിരമായിരമക്ഷികളീ-  
പ്പുതിയദിനത്തിൻ പുകിരണം  
കാണാതൊട്ടു നിരാശതയിൽ  
രങ്ങിയടഞ്ഞു മറഞ്ഞല്ലോ.

പുതുവർഷത്തിൻ പാതകളിൽ  
പാപികൾ ഞങ്ങളിറങ്ങുന്നു;  
വിനകളിൽ വീഴാതവിലേശാ,  
കൈകൾ പിടിച്ചു നടത്തണമേ.

കരളിൽ നിരാശ നിറയ്ക്കരുതേ;  
കൃപയുടെ വാതിലടയ്ക്കരുതേ;  
കാക്കും കൈകൾ വലിക്കരുതേ;  
കരുണ വെടിഞ്ഞു വിധിക്കരുതേ.

വർഷാരംഭം

കണ്ണുകൾ നിന്നിലുറപ്പിച്ചെൻ  
ദിനകൃത്യങ്ങൾ തുടങ്ങുന്നേൻ:  
വീഴാതെന്ന നയിക്കണമേ:  
വിജയാനുഗ്രഹമേകണമേ.

നാഥാ, നിൻ സുവിശേഷത്തിൻ  
പാരമിടുങ്ങിയ പാതകളിൽ  
സിദ്ധന്മാരുടെ കാല്പാടിൽ  
തെറ്റാതെന്ന നയിക്കണമേ.

ദൈവപിതാവിൻ സൗഹൃദവും  
സുതനുടെ കൃപയുമനുഗ്രഹവും  
ദൈവാത്മാവിൻ പ്രീതിയുമെൻ  
വഴിയിൽ വിശുദ്ധി വിരിക്കട്ടെ.

ശുശ്രൂ: പ്രാർത്ഥിക്കാം. നമുക്കു സമാധാനം.

1. പുതിയ വർഷത്തിൽ  
ദൈവത്തെ സ്തുതിക്കുന്നു.

കാർമ്മി: ആകാശത്തിന്റെയും ഭൂമിയുടെയും  
സ്രഷ്ടാവായ ദൈവമേ, എല്ലാറ്റിനെയും പരിപാലിക്കുന്ന  
കാരുണ്യവാനായ കർത്താവേ, പുതിയ വർഷത്തിന്റെ  
ആരംഭത്തിൽ ഞങ്ങൾ അങ്ങയെ ആരാധിക്കുകയും  
സ്തുതിക്കുകയും ചെയ്യുന്നു. പിതാവും പുത്രനും  
പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

ശുശ്രൂ: (സ. 100) ഭൂവാസികളേ, കർത്താവിനെ  
സ്തുതിക്കുവിൻ  
സന്തോഷപൂർവ്വം അവിടത്തെ പുജിക്കുവിൻ.

സമൂഹം രണ്ടു ഗണമായി  
തുടരുന്നു.

ഭൂവാസികളേ....

കീർത്തനങ്ങൾ പാടിക്കൊണ്ട്  
നമ്മുടെ കർത്താവും ദൈവവുമായ  
അവിടത്തെ തിരുമുമ്പിൽ പ്രവേശിക്കുവിൻ.

അവിടന്നു നമ്മുടെ സ്രഷ്ടാവായാകുന്നു;  
നാം അവിടത്തെ ജനങ്ങളുമാകുന്നു.

സ്തോത്രങ്ങൾ പാടിക്കൊണ്ട്  
അവിടത്തെ പടിവാതിലുകൾ കടക്കുവിൻ.

കീർത്തനങ്ങളാലപിച്ചുകൊണ്ട്  
അങ്കണത്തിലേയ്ക്കു പ്രവേശിക്കുവിൻ.

നന്ദി നിറഞ്ഞ ഹൃദയത്തോടെ  
അവിടത്തെ നാമം പ്രകീർത്തിക്കുവിൻ.

കർത്താവും നല്ലവനും കാര്യവാനുമാകുന്നു;  
അവിടേയും വിശ്വസ്തത എന്നും നിലനില്ക്കും.

(സ.150) കർത്താവിന്റെ വിശുദ്ധഭവനത്തിൽ  
അവിടത്തെ സ്തുതിക്കുവിൻ.

പ്രതാപം നിറഞ്ഞ ആകാശത്തിൽ  
അവിടത്തെ പ്രകീർത്തിക്കുവിൻ.

കർത്താവിന്റെ അത്ഭുതകൃത്യങ്ങളെക്കുറിച്ച്  
അവിടത്തെ സ്തുതിക്കുവിൻ.

**വർഷാരംഭം**

കാഹളമുതിക്കൊണ്ട്  
കർത്താവിനെ സ്തുതിക്കുവിൻ.

വീണകളാലും കിന്നരങ്ങളാലും  
കർത്താവിനെ സ്തുതിക്കുവിൻ.

തപ്പുകളാലും മദ്ദളങ്ങളാലും  
കർത്താവിനെ സ്തുതിക്കുവിൻ.

ആരവംകൊണ്ടും ആർപ്പുവിളികൊണ്ടും  
കർത്താവിനെ സ്തുതിക്കുവിൻ.

സർവ്വ ജീവജാലങ്ങളും  
കർത്താവിനെ സ്തുതിക്കട്ടെ.

പിതാവിനും പുത്രനും പരിശുദ്ധാത്മാവിനും സ്തുതി:  
ആദിമുതൽ എന്നേയ്ക്കും ആമ്മേൻ.

ശുശ്രൂ: പ്രാർത്ഥിക്കാം: നമുക്കു സമാധാനം.

2. ദൈവമാണു നമ്മുടെ  
ആശ്രയം എന്ന് ഏറ്റുപറയുന്നു.

**കാർമ്മി:** ആകാശപ്പറവകളെ പോറ്റുകയും വയലിലെ  
പുഷ്പങ്ങളെ അലങ്കരിക്കുകയും ചെയ്യുന്ന കാര്യണുവാനും  
സ്നേഹസമ്പന്നനുമായ ദൈവമേ, പുതിയ വർഷത്തിന്റെ  
ആരംഭത്തിൽ ഞങ്ങളുടെ ആത്മാവിനെയും ശരീരത്തെയും  
ഞങ്ങൾ അങ്ങേയ്ക്കു സമർപ്പിക്കുന്നു. ജീവിതത്തിന്റെ  
എല്ലാ ദിവസവും അങ്ങു ഞങ്ങളുടെ ആശ്രയമായിരിക്കണമേ.  
പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

ശുശ്രൂ: (സ.16) ദൈവമേ, ഞാൻ അങ്ങയെ  
ആശ്രയിക്കുന്നു:

അങ്ങുന്ന് എനെ രക്ഷിക്കണമേ.

സമുഹം രണ്ടു ഗണ  
മായി തുടരുന്നു.

ദൈവമേ.....

എന്റെ നാഥൻ അങ്ങുതന്നെയാകുന്നുവെന്ന്  
കർത്താവിനോടു ഞാൻ ഏറ്റുപറഞ്ഞു.

അങ്ങയെക്കൂടാതെ  
എനിക്ക് ഐശ്വര്യമുണ്ടാകുകയില്ല.

എന്റെ അവകാശവും പാനപാത്രവും  
കർത്താവാകുന്നു:

എന്റെ അവകാശം തിരിച്ചു തരുന്നതും  
അവിടന്നു തന്നെയാകുന്നു.

കർത്താവ് എപ്പോഴും എന്റെ മുമ്പിൽ നില്ക്കുന്നു:  
അവിടന്ന് എന്റെ വലത്തുഭാഗത്തുള്ളപ്പോൾ  
ഞാൻ ഒട്ടും ഭയപ്പെടുകയില്ല.

(സ. 124) കർത്താവിനെ ആശ്രയിക്കുന്നവർ  
ഒരു കാലത്തും പേടിക്കയില്ല.

സെഹിയോൻ പർവ്വതംപോലെ  
അവർ ഉറച്ചു നില്ക്കും.

മലകൾ ഓറശ്ശത്തെ എന്നപോലെ  
കർത്താവു തന്റെ ജനത്തെ  
വലയം ചെയ്തു രക്ഷിക്കുന്നു.

(സ. 91) അത്യുന്നതന്റെ സംരക്ഷണമുള്ളവനും  
ദൈവത്തിന്റെ തണലിൽ ജീവിക്കുന്നവനും  
ഭാഗ്യവാനാകുന്നു.

എന്റെ ആശ്രയവും സങ്കേതവും  
അങ്ങുനാകുന്നു'വെന്ന്  
കർത്താവിനോടു പറയുക.

ദുഷ്ടന്മാരുടെ കെണിയിൽനിന്നും  
വ്യർത്ഥമായ സംഭാഷണത്തിൽ നിന്നും  
അവിടന്നു നിന്നെ രക്ഷിക്കും.

തന്റെ തുവലുകൾകൊണ്ട്  
അവിടന്നു നിന്നെ മറച്ചുകൊള്ളും.

തന്റെ ചിറകുകളുടെ കീഴിൽ  
അവിടന്നു നിന്നെ കാത്തുകൊള്ളും.

നിന്റെ സങ്കേതം കർത്താവാകുന്നു;  
അത്യുന്നതൻ നിന്റെ കോട്ടയാകുന്നു.

നിനക്കു യാതൊരു തിന്മയും വരികയില്ല;  
ബാധകൾ നിന്റെ കൂടാരത്തെ ഉപദ്രവിക്കയില്ല.

വഴികളിൽ നിന്നെ സംരക്ഷിക്കുവാൻ  
അവിടന്നു മാലാഖമാരോടു കല്പിക്കും.

നിന്റെ പാദം കല്ലിന്മേൽ തട്ടാതെ  
കരങ്ങളിൽ നിന്നെ അവർ വഹിച്ചുകൊള്ളും.

പിതാവിനും പുത്രനും പരിശുദ്ധാത്മാവിനും  
സ്തുതി;

ആദിമുതൽ എന്നേയ്ക്കും ആമ്മേൻ.

ശുശ്രൂ: പ്രാർത്ഥിക്കാം; നമുക്കു സമാധാനം.

3. ദൈവപ്രമാണങ്ങളനുസരിച്ചു  
ജീവിക്കുവാനുള്ള അനുഗ്രഹം  
പ്രാർത്ഥിക്കുന്നു.

**കാർമ്മി:** അക്ഷയമായ മഹത്വത്തിന്റെ ആസ്ഥാനമായ ദൈവമേ, അങ്ങു ഞങ്ങൾക്കു നൽകിയിരിക്കുന്ന ഈ പുതുവത്സരത്തിൽ അങ്ങയുടെ പ്രമാണങ്ങൾ പാലിച്ചുകൊണ്ട്, വിചാരത്തിലും വചനത്തിലും പ്രവൃത്തിയിലും വിശുദ്ധരായി ജീവിക്കുവാൻ ഞങ്ങളെ അനുഗ്രഹിക്കണമേ. സത്യമായ ജീവൻ കൈവശമാക്കുവാൻ വേണ്ടി സൽപ്രവൃത്തികൾ ചെയ്യുവാനും സൽക്കർമ്മങ്ങളിൽ സമ്പന്നരാകുവാനും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

ശുശ്രൂ: (സ. 118) ജീവനോടെയിരുന്ന്  
അങ്ങേ കല്പനയനുസരിക്കുവാൻ  
അങ്ങേ ദാസനെ അനുഗ്രഹിക്കണമേ.

സമൂഹം രണ്ടു ഗണമായി തുടരുന്നു.

ജീവനോടെയിരുന്നു.....

അങ്ങേ പ്രമാണത്തിന്റെ വൈശിഷ്ട്യം കാണുവാൻ എന്റെ കണ്ണുകൾ തുറക്കണമേ.

ഭൂമിയിൽ ഞാൻ ഒരു യാത്രക്കാരനാകുന്നു: അങ്ങേ കല്പന എന്നിൽനിന്നു മറച്ചുവയ്ക്കരുതേ.

അങ്ങേ പ്രമാണങ്ങളെയെല്ലാം ഞാൻ അത്യധികം സ്നേഹിച്ചു.

അങ്ങേ നിയമങ്ങൾ എന്നിക്കു മധുരമാകുന്നു: അവ എന്റെ ഉപദേശങ്ങളുമാകുന്നു.

അങ്ങേ പ്രമാണങ്ങളനുസരിക്കുവാൻ എന്റെ മാർഗ്ഗങ്ങൾ ക്രമപ്പെടുത്തണമേ.

അങ്ങേ കല്പനപ്രകാരം ജീവിച്ചാൽ ഞാൻ ഒരിക്കലും നിരാശനാവുകയില്ല.

കർത്താവേ, അങ്ങു വാഴ്ത്തപ്പെട്ടവനാകുന്നു: അങ്ങേ കല്പനകൾ എന്നെ പഠിപ്പിക്കണമേ.

അങ്ങേ നീതിവിധികളെല്ലാം ഞാൻ ഉരുവിട്ടുകൊണ്ടിരിക്കുന്നു.

സർവ്വസമ്പത്തിലുമുപരിയായി അങ്ങേ നിയമത്തെ ഞാൻ സ്നേഹിച്ചു.

അങ്ങേ കല്പനകളെപ്പറ്റി ധ്യാനിക്കയും അങ്ങേ മാർഗ്ഗങ്ങളെപ്പറ്റി ചിന്തിക്കയും ചെയ്തു.

അങ്ങേ പ്രമാണങ്ങളിൽ ഞാൻ ആനന്ദിക്കും: അങ്ങേ വാക്കുകൾ ഞാൻ വിസ്മരിക്കയില്ല.



പിതാവിനും പുത്രനും പരിശുദ്ധാത്മാവിനും  
സ്തുതി:

ആദിമുതൽ എന്നേയ്ക്കും ആമ്മേൻ.

ശുശ്രൂ: പ്രാർത്ഥിക്കാം: നമുക്കു സമാധാനം

പുതിയ വർഷം കാണാനിടയായതിനെ  
ക്കുറിച്ചു ദൈവത്തെ സ്തുതിക്കുവാൻ  
സൃഷ്ടികളെയെല്ലാം ക്ഷണിക്കുന്നു.

കാർമ്മി: ഞങ്ങളുടെ കർത്താവായ ദൈവമേ,  
അനന്തവും അഗ്രഹ്യവുമായ അങ്ങേ കാരുണ്യത്തെ  
യോർത്തു സൃഷ്ടികളെല്ലാം അങ്ങയെ സ്തുതിക്കുവാനും  
ആരാധിക്കുവാനും കടപ്പെട്ടിരിക്കുന്നു. പിതാവും പുത്രനും  
പരിശുദ്ധാത്മാവുമായ സർവ്വേശ്വരാ.

സമു: ആമ്മേൻ.

ഗാനം

സമൂഹം രണ്ടു ഗണമായി  
പാടുന്നു.

അവനീപതിയാമഖിലേശ്വരനെ  
വാഴ്ത്തിപ്പാടുവിനാദരവോടെ

അവനീ.....

നീലാകാശം തിങ്ങിപ്പുലരും  
നീർത്തുള്ളികളേ, ദൂതന്മാരേ

അവനീ.....

കർത്താവിൻ തിരുസൈനികനിയ്യം  
സൂര്യൻ ചന്ദ്രൻ താരാഗണവും

അവനീ.....

അർപ്പണം

കാറ്റേ, കടലേ, കാട്ടാറുകളേ,  
കനലേ, കരയിൽ പൊരിയും വെയിലേ

അവനീ.....

കാടും മേടും മേഘാവലിയും  
തോടും പുഴയും പുൽത്തോപ്പുകളും

അവനീ.....

കനകംപൊഴിയും പുലരിയുമഴകിൻ  
കതിരൊളി ചിന്നും സായന്തനവും

അവനീ.....

തളിരും മലരും മലർവാടികളും  
മലയും മധുവും മാങ്കാവുകളും

അവനീ.....

മിന്നൽപിണരും പർവ്വതനിരയും  
പാട്ടുകൾ പാടും പറവയുമെല്ലാം

അവനീ.....

തിരമാലകളേ, ജലജീവികളേ,  
പുഞ്ചിരിതുകും പുഞ്ചോലകളേ

അവനീ.....

മഴയും മഞ്ഞും മാമലനിരയും  
മലരുകൾ തിങ്ങും മഞ്ഞണിവയലും

അവനീ.....

ശുശ്രൂ: പ്രാർത്ഥിക്കാം: നമുക്കു സമാധാനം  
പ്രമാണങ്ങളനുസരിച്ചു ജീവിക്കു  
വാൻ പരിശുദ്ധാത്മാവിന്റെ സഹായം  
അഭ്യർത്ഥിക്കുന്നു.

**കാർമ്മി:** ഞങ്ങളോടുകൂടെ വസിക്കുവാൻ  
ആശ്വാസപ്രദനെ അയച്ചുതരുമെന്നു വാഗ്ദാനം ചെയ്ത  
കർത്താവേ, പുതുവത്സരത്തിന്റെ വഴികളിൽ അപകടം

കൂടാതെ ഞങ്ങളെ നയിക്കുവാനും അങ്ങയുടെ പ്രമാണങ്ങൾ യഥാകാലം ഞങ്ങളെ അനുസ്മരിപ്പിക്കുവാനും ഞങ്ങളുടെ കർത്തവ്യങ്ങളുടെ ഗൗരവം ഞങ്ങളെ ഗ്രഹിപ്പിക്കുവാനുമായി അങ്ങയുടെ പരിശുദ്ധാത്മാവിനെ ഞങ്ങൾക്കു പ്രദാനം ചെയ്യണമേ. സകലത്തിന്റെയും നാഥാ എന്നേയ്ക്കും.

സമു: ആമ്മേൻ.

ഗാനം

പരിശുദ്ധാത്മാവേ, നീയെഴുന്നള്ളി  
വരണമേ എന്റെ ഹൃദയത്തിൽ  
ദിവ്യദാനങ്ങൾ ചിന്തിയെന്നുള്ളിൽ  
ദൈവസ്നേഹം നിറയ്ക്കണേ.

പരിശുദ്ധാത്മാവേ.....

സ്വർഗ്ഗവാതിൽ തുറന്നുഭൂമിയിൽ  
നിർഗളിക്കും പ്രകാശമേ,  
അന്ധകാരവിരിപ്പു മാറ്റിടും  
ചന്തമേറുന്ന ദീപമേ  
കേഴുവാത്മാവിലാശ വീശുന്ന  
മോഹനദിവ്യഗാനമേ.

പരിശുദ്ധാത്മാവേ.....

വിണ്ടുണങ്ങിപ്പോയ മാനസം  
കണ്ടവിണ്ണിൻ തടാകമേ  
മന്ദമായ്വന്നു വീശിയാനങ്ങം  
തന്ന പൊന്നിളം തെന്നലേ,  
രക്തസാക്ഷികളാഞ്ഞു പുൽകിയ  
പുണ്യജീവിതപാത നീ

പരിശുദ്ധാത്മാവേ.....

ശുശ്രൂ: പ്രാർത്ഥിക്കാം: നമുക്കു സമാധാനം.

**കാർമ്മി:** കർത്താവേ, അങ്ങേ നാമം പരിശുദ്ധമാകുന്നു: അങ്ങേ ആലയം പരിശുദ്ധമാകുന്നു: അങ്ങേ ആരാധിക്കുന്ന സ്വർഗ്ഗവാസികൾ പരിശുദ്ധരാകുന്ന ഞങ്ങളുടെ ഹൃദയമാകുന്ന ദേവാലയത്തെ അങ്ങു പവിത്രീകരിക്കണമേ; ഞങ്ങളുടെ മനസ്സാക്ഷിയെ നിർമ്മലമാക്കണമേ; ഞങ്ങളുടെ പാപങ്ങൾ മോചിക്കണമേ. ദുഃഖത്തിലും സന്തോഷത്തിലും, ദാരിദ്ര്യത്തിലും സമൃദ്ധിയിലും രോഗത്തിലും ആരോഗ്യത്തിലും തുല്യമായി. അങ്ങേ സ്നേഹിക്കുവാൻ ഞങ്ങളെ പഠിപ്പിക്കണമേ. ഞങ്ങളെയും ഞങ്ങളുടെ എല്ലാ പ്രവർത്തനങ്ങളെയും ഞങ്ങൾ അങ്ങേയ്ക്കു സമർപ്പിക്കുന്നു. ജീവിതത്തിന്റെ എല്ലാ ദിവസവും അങ്ങു ഞങ്ങളുടെ സങ്കേതമായിരിക്കണമേ. പിതാവു പുത്രനും പരിശുദ്ധാത്മാവുമായ സർവ്വേശ്വരാ.

**സമു:** ആമ്മേൻ.

**കാർമ്മി:** ഞങ്ങളുടെ ദൈവമായ കർത്താവേ, ഇപുതിയ വത്സരത്തിൽ അങ്ങയുടെ അനന്തമായ അനുഗ്രഹവും, നിരന്തരമായ സഹായവും ഞങ്ങൾക്കു ലഭിക്കുമാറാകട്ടെ. ഞങ്ങൾക്കുവേണ്ടി പ്രാർത്ഥിച്ചുകൊണ്ടിരിക്കുന്ന പരിശുദ്ധ കന്യകാമറിയത്തിന്റെയും, മാർ യൗസേപ്പിന്റെയും വിശുദ്ധ ശ്ലീഹന്മാരുടെയും ഞങ്ങളുടെ പിതാവായ മാർത്തോമ്മാശ്ലീഹായുടെയും രക്തസാക്ഷകളുടെയും സകല വിശുദ്ധരുടെയും സുകൃതങ്ങളെ പരിഗണിച്ചുകൊണ്ടു ഞങ്ങൾക്കു തുണയും സങ്കേതവും ദുഷ്ടസൈന്യങ്ങളിൽനിന്നു സംരക്ഷണവും നൽകുന്നിത്യസൗഭാഗ്യത്തിലേയ്ക്കു ഞങ്ങളെ ആനയിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ.

**സമു:** ആമ്മേൻ.

സമാപനപ്രാർത്ഥന

കാർമ്മി: ഞങ്ങളുടെ ദൈവമായ കർത്താവേ, പീഡയനുഭവിക്കുന്നവരെ ആശ്വസിപ്പിക്കുകയും, രോഗികൾക്കു സുഖം നൽകുകയും, ദരിദ്രരെ സംരക്ഷിക്കുകയും ചെയ്യണമേ. പാപികൾക്ക് പശ്ചാത്താപവും മരിച്ചവർക്കു സ്വർഗ്ഗഭാഗ്യവും, നീതിമാന്മാർക്കു സന്തോഷവും പ്രദാനം ചെയ്യണമേ. പുതിയ വത്സരത്തിലേയ്ക്കു പ്രവേശിക്കുവാൻ ഭാഗ്യം ലഭിച്ച ഞങ്ങളെല്ലാവരെയും സമൃദ്ധമായി അനുഗ്രഹിക്കണമേ. ഇപ്പോഴും എപ്പോഴും എന്നേയ്ക്കും.

സമു: ആമ്മേൻ.

